

خام دورىلار ئىلمى

خام دورا — ئۆسۈملۈك، ھايۋان ۋە مەدەنىلەرنى ئۆز ئىچىگە ئالغان دورىلارنى كېسەللىكلەرنىڭ ئالدىنى ئېلىش ۋە داۋالاش ئۈچۈن ئىشلىتىدىغان، ساپلاشتۇرۇلغان ماددا «خام دورا» دېيىلىدۇ.

خام دورىلار ئىلمى — ئۇيغۇر تېبابىتىدە كۆپ ئىشلىتىلىدىغان ئۆسۈملۈك، ھايۋان ۋە مەدەنىلەرنى ئۆز ئىچىگە ئالغان دورىنى تونۇپ، يىغىپ ساقلاش ۋە ئۇلارنىڭ تەبىئىتى، خۇسۇسىيىتى، ئىشلىتىلىشى، ئىشلىتىش مىقدارى، زىيانلىق تەسىرى، تۈزەتكۈچىسى، ئورۇنباسارى قاتارلىقلارنى ئۆگىتىدىغان پەن..

1. خام دورىلارنىڭ شىپالىق تەسىرىنىڭ بارلىققا كېلىشى

خام دورىلارنىڭ شىپالىق تەسىرىنىڭ بارلىققا كېلىشى ئىنسانىيەت تارىخىدىن بۇيان ئىنسانلار خام دورىلارنىڭ شىپالىق رولىنى ئاستا-ئاستا بايقاپ، تەكرار-تەكرار سىناقلىرىدىن ئۆتكۈزۈپ ئادەم بەدىنىدىكى ھەر خىل تەڭپۇڭسىزلىقلارنى تەڭپۇڭلاشتۇرۇپ، ساقلىقنى ساقلاپ كېسەللىكلەرنىڭ ئالدىنى ئېلىش ۋە داۋالاش ئۈچۈن ئىشلەتكەن. ئۇ دورىلارنىڭ داۋالاش رولى بولغانلىقتىن ئۇزۇن ئەسىرلەردىن بۇيان ئىنسانلار خام دورىلار بىلەن كېسەللىكلەرنى داۋالاپ كەلگەن.

كېسەللىكلەرنى دورا بىلەن داۋالاشتا، ھەر بىر بىمارنىڭ يېشى، جىنسى، بەدەن قۇۋۋىتىنىڭ كۈچلۈك-ئاجىزلىقى، كېسەللىكنىڭ ئېغىر-يەڭگىللىكى، بىمار ياشىغان يۇرت ئىقلىمىنىڭ ھاۋا كىلىماتى، كېسەل بولغان پەسلى، بىمارنىڭ تۇرمۇش ئادىتى، ئۆرپ-ئادەتلىرى ئامراق-ئۆچ يېمەك-ئىچمەكلىرى، كەسپى قاتارلىقلارغا ئاساسەن دورىلارنى تاللاپ، ئۆز-ئارا تەڭشەپ جانلىق ئىشلىتىلىدۇ.

2. خام دورىلار ئىلمىنى ئۆگىنىش

خام دورىلار ئىلمى ئۇيغۇر تېبابىتى ئاساسلىرىنىڭ ئەمەلىيەت قىسمىغا تەۋە بولۇپ، ئۇيغۇر تېبابىتى ئىلمىنى ئۆگەنمەكچى بولغان ھەر قانداق كىشى چوقۇم ئۆگەنمىسە بولمايدىغان

ئىلمىدۇر. ئۇيغۇر تېبابىتى خام دورىلار ئىلمىنى ئۆگىنىشتە دائىم ئىشلىتىدىغان خام دورىلار، خام دورىلارنىڭ كېلىش مەنبەسى، يىغىۋېلىش ۋە ساقلاش، تونۇش ۋە پەرقلەندۈرۈشتە كۆپ قوللىنىلىدىغان ئۇسۇللار، تەبىئىتى ۋە تەبىئەت دەرىجىسىنى بەلگىلەش، خۇسۇسىيەتلەرگە ئايرىش، كەيپىيات تەسىرى ۋە خۇسۇسىيەت تەسىرى، تۈزەتكۈچى ئورۇنباسارى (دورا) ئىشلىتىش تېپىلمىغاندا ئورۇنباسار دورا ئىشلىتىش)، ئۇيغۇر تېبابىتىدە كۆپ ئىشلىتىدىغان دورىلارنىڭ خۇسۇسىيەت بويىچە تۈرلەرگە ئايرىلىشى قاتارلىق مەزمۇنلارنى ياخشى ئۆگىنىشكە توغرا كېلىدۇ.

تەبىئەت دۇنياسىدا مەۋجۇت بولۇپ تۇرغان خام دورىلارنىڭ تۈرى ۋە سانى بەك كۆپ بولۇپ، ئۇلارنىڭ ھەممىسىنى ئۆگىنىش بەك قىيىن، ئەمما ئۇيغۇر تېبابىتىدە دائىم ئىشلىتىلىپ كېلىۋاتقان دورىلاردىن 300 خىلدىن 600 خىلغىچە دورىنىڭ نامى، كېلىش مەنبەسى، تونۇش، پەرقلەندۈرۈش ئۇسۇللىرى، زەھەرلىك ۋە زىيانلىق تەسىرى، ئورۇنباسارى، تەبىئىتى، خۇسۇسىيىتى، ئىشلىتىش ئۇسۇلى، ئىشلىتىدىغان كېسەللەكلەر، ئىشلىتىش مىقدارى، دىققەت قىلىدىغان ئىشلار قاتارلىقلارنى ياخشى ئۆگىنىش تەلەپ قىلىنىدۇ.

3. خام دورىلارنىڭ كېلىش مەنبەسى

ئۇيغۇر تېبابىتىدە خام دورىلارنىڭ كېلىش مەنبەسى، ئۆسۈملۈك، ھايۋان ۋە مەدەن تۈرىدىكى دورىلار دەپ ئۈچ تۈرلۈك بولىدۇ.

(1) ئۆسۈملۈك تۈرىدىكى دورىلار، ئۆسۈملۈك تۈرىدىكى دورىلارنىڭ پۈتۈن چۆپى، غولى، قوۋزىقى، يوپۇرمىقى، شاخلىرى، يىلتىزى، يىلتىز پوستى، گۈل چېچىكى، مېۋىسى، مېۋە-پوستى، ئۇرۇقى، مايلىرى، يېلىمى سۈتى، ئۇسارىسى، رۇببىسى قاتارلىق قىسىملىرى دورىغا ئىشلىتىلىدىغان بولۇپ، ئۇلار ئوت-چۆپ دورىلار دېمۇ ئاتىلىدۇ.

(2) ھايۋان تۈرىدىكى دورىلار، ھايۋانلار، قۇشلار، قۇرت-قوڭغۇزلار ۋە دېڭىز مەھسۇلاتلىرى قاتارلىقلارنىڭ ئەزالىرى، ئاجزالمىلىرى، پۈتكۈل تېنى دورىغا ئىشلىتىلىدۇ. مەسىلەن: ئىپار، ئەنبەر، چايان، يىلان، پەنجىرمايە، بۇقا جۈيىسى، پىلە غوزىسى، ئېشەك سۈتى، جىرەن مۈڭگۈزى، قۇلۇلە قېپى، كىرپە قاتارلىقلار.

(3) مەدىن تۇرىدىكى دورىلار، تەبىئىي كان بايلىقلىرى ۋە بىر قىسىم ئېلېمېنت رولىدىكى دورىغا ئىشلىتىلىدۇ. مەسىلەن: ئالتۇن-كۈمۈش ۋە مىسلىرى، ئالتۇن-كۈمۈش داغمال سۈيى، سەنگى جاراھەت، گىل ئەرمىنى، سەنگىياھ، زەرنىخ، سۈرمە قاتارلىقلار.

4. خام دورىلارنى يىغىۋېلىش ۋە ساقلاش

(1) يوپۇرماق، گۈل-چىچەك تۇرىدىكى دورىلار، ھەمىشبار چىچىكى، قىزىلگۈل، سازەج قاتارلىقلارنى ئوبدان پىشپى، رەڭگى، پۇرىقى، تەمى ئۆزگىرىپ كېتىشتىن بۇرۇن يىغىپ تازىلاپ، مۇمكىن قەدەر ئۇلارنى يۇيۇپ سايىدا قۇرۇتۇپ، پاختا رەخت، خالىتىدا قۇرغاق ۋە سالقىن جايدا ساقلاش لازىم. ئۈنۈملۈك ساقلىنىش مۇددىتى ئۈچ ئايدىن بىر يىلغا قەدەر بولۇپ، بۇ جەرياندا ئۇلارنىڭ رەڭگى، پۇرىقى ئۆزگەرمەي تۇرىدۇ.

(2) ئۇرۇق تۇرىدىكى دورىلار، ئارپىبەدىيان، كاسىنە ئۇرۇقى، ئاق لەيلى ئۇرۇقى قاتارلىقلارنى يىغىپ ساقلاش يوپۇرماق، گۈل-چىچەك تۇرىدىكى دورىلار بىلەن ئوخشاش بولۇپ، ئۈنۈملۈك ساقلىنىش مۇددىتى بىر يىلدىن ئىككى يىلغىچە بولىدۇ. تەركىبىدە ياغ ناز بولغان ئۇرۇق تۇرىدىكى دورىلارنىڭ ئۈنۈملۈك ساقلىنىش مۇددىتى تېخىمۇ ئۇزۇنراق تۇرىدۇ.

(3) ياغ تۇرىدىكى دورىلار، بادام يېغى، كۈنجۈت يېغى، سىيادان يېغى قاتارلىقلارنىڭ ئۈنۈملۈك ساقلىنىش مۇددىتى ئىككى يىلدىن ئۈچ يىلغىچە بولىدۇ. ئەمما كالا، قوي، ئۆردەك، ئىت، ئۆچكە، تۆگە قاتارلىق ھايۋان مايلىرىنى پەقەتلا ئۈچ ھەپتىدىن ئالتە ھەپتىگىچە ساقلاشقا بولىدۇ.

(4) پوست، قوۋزاق ۋە يىلتىز تۇرىدىكى دورىلار، بەلىلە پوستى، دارچىن، بەدىيان يىلتىزى پوستى، كەرەپشە يىلتىزى قاتارلىقلارنىڭ ئۈنۈملۈك ساقلىنىش مۇددىتى بىر يىلدىن ئۈچ يىلغىچە بولىدۇ.

5) يېلىم تۈرىدىكى دورىلار، مۇقەل، ئەرەب يېلىمى، جىگدە يېلىمى قاتارلىقلارنىڭ ئۈنۈملۈك ساقلىنىش مۇددىتى بىر يىلدىن بىر يېرىم يىلغىچە بولىدۇ، ئەمما ئەپيۇنغا ئوخشاش دورىلارنىڭ ئۈنۈملۈك ساقلىنىش مۇددىتى 20 يىلدىن 50 يىلغىچە بولىدۇ.

6) ھايۋان تۈرىدىكى دورىلار، قىممەت باھالىق ھايۋان دورىلاردىن قۇندۇز قەھرى، ئىپار، ئەنەبىر قاتارلىقلارنىڭ ئۈنۈملۈك ساقلىنىش مۇددىتى 10 يىلدىن 15 يىلغىچە بولىدۇ، پەنەرمايدەك ھايۋانلارنىڭ يېڭى تۇغۇلغان بالىسىنىڭ قېرىندىن ئېلىنىدىغان ئوغۇز سۈتگە ئوخشاش دورىلارنىڭ ئۈنۈملۈك ساقلىنىش مۇددىتى ئۈچ يىلدىن بەش يىلغىچە بولىدۇ،

7) مەدىن تۈرىدىكى دورىلار، ئالتۇن، كۈمۈش، مەدەستان قاتارلىق دورىلارنىڭ ئۈنۈملۈك ساقلىنىش مۇددىتى 30 يىلدىن 100 يىلغىچە، ھەتتا ئۈنىڭدىنمۇ ئۇزۇن ئۆزگەرمەي ۋە ئۈنۈمنى يوقاتماي تۇرىدۇ.

5. خام دورىلارنى تونۇش ۋە پەرقلىنىدۇرۇشتە كۆپ قوللىنىلىدىغان ئۇسۇللار

خام دورىلارنى تونۇش ۋە پەرقلىنىدۇرۇش ئۇسۇلى، قاراپ تونۇش ۋە پەرقلىنىدۇرۇش، پۇراپ تونۇش ۋە پەرقلىنىدۇرۇش، تېتىپ تونۇش ۋە پەرقلىنىدۇرۇش، سېلىشتۇرۇپ تونۇش ۋە پەرقلىنىدۇرۇش، سۇغا چىلاپ تونۇش ۋە پەرقلىنىدۇرۇش، ئوتتا كۆيدۈرۈپ تونۇش ۋە پەرقلىنىدۇرۇش، خىمىيىۋى تەركىبى ئارقىلىق تونۇش ۋە پەرقلىنىدۇرۇش ئۇسۇلى قاتارلىق تۈرلەرگە بۆلىنىدۇ.

6. خام دورىلارنىڭ تەبىئىيىتىنى بەلگىلەش

1) ئىسسىق تەبىئەتلىك دورا، زەنجىۋىل، قارىمۇچ قاتارلىق مەلۇم بىر خىل خام دورىنى ئىستېمال قىلغاندىن كېيىن بەدەننى قىزىتىپ قاننى جانلاندۇرۇپ، تومۇر ھەرىكىتىنى تېزلەتكەن بولسا ئىسسىق تەبىئەتلىك دورا دەپ ئايرىغان.

2) سوغۇق تەبىئەتلىك دورا، يۇمىغاقسۇت، لىمون قاتارلىق مەلۇم بىر خىل دورىنى قۇرامغا يەتكەن، بەدەن قۇرۇلمىسى نورمال، تېنى ساق بىر كىشى ئىستېمال قىلغاندىن كېيىن

قىزىتما قايتۇرۇپ، تومۇر ھەرىكىتىنى ئاستىلىتىپ، سۈيدۈك مىقدارىنى كۆپەيتىسە سوغۇق تەبىئەتلىك دورا دەپ ئايرىغان.

(3) قۇرۇق ئىسسىق تەبىئەتلىك دورا ئاقىرقەرھە، قەلەمپۇر قاتارلىق مەلۇم بىر خىل دورىنى قۇرامىغا يەتكەن، بەدەن قۇرۇلمىسى نورمال، تېنى ساق بىر كىشى ئىستېمال قىلغاندىن كېيىن بەدەننى قىزىتىپ، ئېغىزنى قۇرۇتۇپ، تومۇر ھەرىكىتىنى تېزلىتىپ، قان ئېقىمىنى تېزلىتىسە، سۈيدۈك رەڭگىنى ساغۇچ رەڭگە كىرگۈزسە قۇرۇق ئىسسىق تەبىئەتلىك دورا دەپ ئايرىغان.

(4) ھۆل ئىسسىق تەبىئەتلىك دورا، تاتلىق بادام، رەيھان قاتارلىق مەلۇم بىر خىل دورىنى قۇرامىغا يەتكەن، بەدەن قۇرۇلمىسى نورمال، تېنى ساق بىر كىشى ئىستېمال قىلغاندىن كېيىن بەدەننى قىزىتىپ، ئەسنەش، كېرىلىش قاتارلىقلارنى پەيدا قىلىش بىلەن بىرگە سۈيدۈك رەڭگىنى قىزغۇچ رەڭگە كىرگۈزسە ھۆل ئىسسىق تەبىئەتلىك دورا دەپ ئايرىغان.

(5) ھۆل سوغۇق تەبىئەتلىك دورا، شاپتۇل، بېھى قاتارلىق مەلۇم بىر خىل دورىنى قۇرامىغا يەتكەن، بەدەن قۇرۇلمىسى نورمال، تېنى ساق بىر كىشى ئىستېمال قىلغاندىن كېيىن بەدەننى سوۋۇتۇپ ياكى ئېغىرلاشتۇرۇپ، ھېس - تۇيغۇنى سۇسلاشتۇرۇپ، سۈيدۈك مىقدارىنى كۆپەيتىپ، سۈيدۈك رەڭگىنى ئاق رەڭگە كىرگۈزسە ھۆل سوغۇق تەبىئەتلىك دورا دەپ ئايرىغان.

(6) قۇرۇق سوغۇق تەبىئەتلىك دورا، ئاچچىق ئانار، يېشىل چاي قاتارلىق مەلۇم بىر خىل دورىنى قۇرامىغا يەتكەن، بەدەن قۇرۇلمىسى نورمال، تېنى ساق بىر كىشى ئىستېمال قىلغاندىن كېيىن بەدەننى سوۋۇتسىمۇ، لېكىن ئېغىزنى قۇرۇتۇپ، ئاشقازاننىڭ كىرىش قىسمىدا سانجىلغاندەك سېزىم پەيدا قىلسا قۇرۇق سوغۇق تەبىئەتلىك دورا دەپ ئايرىغان.

7. خام دورىلارنى خۇسۇسىيەتلەرگە ئايرىش

ئۇيغۇر تېبابىتىدە دورىلار بەدەنگە كىرگەندىن كېيىن ئۇلارنىڭ بەدەندە كۆرسەتكەن قاننى سۇيۇلدۇرۇش، ياللۇغ قايتۇرۇش، سۈيۈك ھەيدەش قاتارلىقلارغا ئوخشاش تەسىرلىرى دورىلارنىڭ خۇسۇسىيىتى دېيىلىدۇ.

خام دورىلارنىڭ خۇسۇسىيىتىنى ئايرىشتا ئەجدادلىرىمىز ئەۋۋەل ئۆزلىرى ئىستېمال قىلىپ، ھايۋانلارغا سىناق قىلىش، ئاخىرىدا كېسەللىكلەرنىڭ ئالدىنى ئېلىش ۋە داۋالاش جەريانىدا ھاسىل قىلغان تەجرىبىلىرى ئاساسىدا دورىلارنىڭ بەدەندە كۆرسەتكەن تەسىرلىرىگە ئاساسەن خۇسۇسىيەت تەسىرىنى تۆۋەندىكىدەك 45 تۈرگە بۆلۈپ چۈشەندۈرگەن. ئۇلار تەكشۈرگۈچى (مۇئەتدىلات) دورىلار، پىشۇرغۇچى (مۇنزىچ) دورىلار، سۈرگۈچى (مۇسھىل) دورىلار، قان تازىلىغۇچى دورىلار، قان كۆپەيتكۈچى دورىلار، قاننى سۇيۇلدۇرغۇچى دورىلار، قان توختاتقۇچى دورىلار، توسالغۇلارنى ئاچقۇچى دورىلار، ياللۇغ قايتۇرغۇچى دورىلار، ئىششىق ياندۇرغۇچى دورىلار، قىزىتما قايتۇرغۇچى دورىلار، سۈيۈك ھەيدىگۈچى دورىلار، تاش پارچىلىغۇچى دورىلار، چوڭ تەرەتتى راۋانلاشتۇرغۇچى دورىلار، يەل ھەيدىگۈچى دورىلار، قۇرت ئۆلتۈرگۈچى دورىلار، ھەيزنى راۋانلاشتۇرغۇچى دورىلار، قەي قىلدۇرغۇچى دورىلار، تەرلىتىگۈچى دورىلار، ئاغرىق پەسەيتكۈچى دورىلار، تىنچلاندۇرغۇچى دورىلار، مەست قىلغۇچى دورىلار، تۇتقۇچى (قابىز) دورىلار، جاراھەت پۈتتۈرگۈچى دورىلار، زەھەر قايتۇرغۇچى دورىلار، «تەبىئەت» كۈچىنى قۇۋۋەتلىگۈچى دورىلار، مېڭە كېسەللىكلىرىگە ئىشلىتىلىدىغان دورىلار، يۈرەك كېسەللىكلىرىگە ئىشلىتىلىدىغان دورىلار، جىگەر كېسەللىكلىرىگە ئىشلىتىلىدىغان دورىلار، ئۆپكە - كاناي كېسەللىكلىرىگە ئىشلىتىلىدىغان دورىلار، ئاشقازان - ئۈچەي كېسەللىكلىرىگە ئىشلىتىلىدىغان دورىلار، ئۆت كېسەللىكلىرىگە ئىشلىتىلىدىغان دورىلار، تال كېسەللىكلىرىگە ئىشلىتىلىدىغان دورىلار، بۆرەك ۋە دوۋساق كېسەللىكلىرىگە ئىشلىتىلىدىغان دورىلار، باھ ئاجىزلىققا ئىشلىتىلىدىغان دورىلار، بالىياتقۇ ۋە تۇخۇمدان كېسەللىكلىرىگە ئىشلىتىلىدىغان دورىلار، سۈت ۋە مەنىي كۆپەيتكۈچى دورىلار، كۆز كېسەللىكلىرىگە ئىشلىتىلىدىغان دورىلار، ئېغىز بوشلۇقى كېسەللىكلىرىگە ئىشلىتىلىدىغان دورىلار، پەي، مۇسكۇل ۋە نېرۋىلارنى قۇۋۋەتلىگۈچى دورىلار، پەي، مۇسكۇل ۋە نېرۋىلارنى

بوشاشتۇرغۇچى دورىلار، تېرە كېسەللىكلىرىگە ئىشلىتىلىدىغان دورىلار، چاچ كېسەللىكلىرىگە ئىشلىتىلىدىغان دورىلار قاتارلىقلاردىن ئىبارەت.

8. خام دورىلارغا تۈزەتكۈچى ۋە ئورۇنباسار دورا ئىشلىتىش

ئۇيغۇر تېبابىتىدە خام دورىلارغا تۈزەتكۈچى دورا ئىشلىتىش ۋە تېپىلمىغاندا ئورۇنباسار دورا ئىشلىتىش خېلى بۇرۇنلا ئومۇملاشقان. مەلۇم دورىنىڭ بىر ئەزادىكى كېسەللىكنى داۋالاشتىكى ئۈنۈمى ئالاھىدە ياخشى بولۇپ، يەنە بىر ئەزادىكى باشقا بىر كېسەللىككە زىيان قىلىش ئېھتىمالى بولسا، زىيانلىق تەسىرىنى ئازايتىش ياكى يوقىتىش ئۈچۈن تۈزەتكۈچى دورا ئىشلىتىشكە بولىدۇ. مەسىلەن: سۈرۈنجان، رېماتىزىملىق پۇت-قول ئاغرىقلىرىغا پايدىلىق بولۇپ، ئاشقازانغا زىيان قىلىدۇ، ئۇنىڭ ئاشقازانغا بولغان زىيانلىق تەسىرىنى ئازايتىش ياكى يوقىتىش ئۈچۈن زەنجىۋىل قوشۇپ ئىشلىتىلىدۇ.

يەنە بىرى تېۋىپ يازغان دورا رېتسىپلىرىدىكى مەلۇم بىر دورا پەقەت تېپىلماي قالسا، ئۇنىڭ ئورنىغا ئاشۇ رېتسىپتىكى ئاساسى دورا بولمىغان قوشۇمچە دورا ئورنىغا ئاشۇنداق تەسىرى بار دورىنى ئوخشاش تۈر، بىر ئائىلە، شۇ جىنستىكى دورىنى ئورۇنباسار قىلىپ ئىشلىتىشكە بولىدۇ. مەسىلەن: بادىرىنجىبۇيا تېپىلمىسا، رەيھان ياكى مەلسا، ئاقمۇچ تېپىلمىسا قارىمۇچ ياكى پىلىپىنى ئورۇنباسار قىلىشقا بولىدۇ.